



चौतारा साँगाचोकगढी नगरपालिका

## नगर राजपत्र

खण्ड: ५

संख्या: १

मिति: २०७८/१२/११

भाग - १

चौतारा साँगाचोकगढी नगरपालिका

चौतारा साँगाचोकगढी नगरपालिकाको पर्यटन विकास कार्यविधि, २०७८



# चौतारा साँगाचोकगढी नगरपालिकाको पर्यटन विकास कार्यविधि, २०७८

<b>नगर कार्यपालिकाबाट स्वीकृत मिति</b>	<b>२०७८ । १२ । ११</b>
----------------------------------------	-----------------------

चौतारा साँगाचोकगढी नगरपालिका  
सिन्धुपाल्चोक  
वागमती प्रदेश, नेपाल

## चौतारा साँगाचोकगढी नगरपालिकाको पर्यटन विकास कार्यविधि, २०७८

**प्रस्तावना :** पर्यटकीय सम्पदाहरूको विकास, विस्तार, संरक्षण, प्रवर्धन गरी सामाजिक, सांस्कृतिक, आर्थिक, संस्थागत, वातावरणीय, सूचना प्रविधि सहितको दिगो पर्यटकीय विकास गर्न आवश्याक र वाञ्छनीय भएकाले, स्थानीय सरकार संचालन ऐन, २०७४ को दफा १०२ (१) को अधिकार प्रयोग गरी चौतारा साँगाचोकगढी नगरपालिकाको नगर कार्यपालिकाले यो कार्यविधि बनाई जारी गरेको छ ।

### परिच्छेद १

#### प्रारम्भिक

१. **सक्षिप्त नाम र प्रारम्भ :** (१) यस कार्यविधिको नाम “चौतारा साँगाचोकगढी नगरपालिकाको पर्यटन विकास कार्यविधि, २०७८” रहेको छ ।  
(२) यो कार्यविधि तुरुन्त प्रारम्भ हुनेछ ।
२. **परिभाषा :** विषय वा प्रसंगले अर्को अर्थ नलागेमा यस कार्यविधिमा:
  - (क) “समिति” भन्नाले दफा ३, ६ र ८ बमोजिम गठन भएको कार्यकारी समितिलाई सम्भन्नु पर्छ ।
  - (ख) “प्रमुख” भन्नाले नगरपालिकाको नगर प्रमुखलाई सम्भन्नु पर्छ ।
  - (ग) “उप प्रमुख” भन्नाले नगरपालिकाको उप प्रमुखलाई सम्भन्नु पर्छ ।
  - (घ) “पर्यटक” भन्नाले स्वदेशी तथा विदेशी मुलुकबाट भ्रमणका लागि नगर क्षेत्र भित्र आउने नेपाली तथा गैर नेपाली नागरिकलाई सम्भन्नु पर्छ ।
  - (ङ) “पर्यटन व्यवसाय” भन्नाले पर्यटकको माध्यमबाट सञ्चालन गरिने व्यवसाय, पर्यटकहरूका निमित्त राष्ट्रिय वा अन्तराष्ट्रिय परिवहनका सेवा तथा सुविधा पुऱ्याउने कारोबार, पर्यटकहरूलाई नेपाल भित्र वा नेपाल बाहिर कुनै पनि स्थानमा पूर्ण वा आंशिक रूपमा परिवहन, बसोबास, शहरी वा ग्रामिण क्षेत्रमा गर्ने भ्रमणको व्यवस्था, होटल, साँस्कृतिक पार्क, लज रेष्टुरेन्ट सेवा, दृश्यावलोकन, पथ प्रदर्शन, पर्वतारोहण, पदयात्रा, जलयात्रा, धार्मिक, साँस्कृतिक, खेलकुद, शैक्षिक, स्वास्थ्य, कृषि तथा अन्य साहसिक एवं मनोरन्जनात्मक सेवा पुऱ्याउने र सो वापत स्वदेशी तथा विदेशी मुद्रा आयआर्जन गर्ने प्रकृतिका कारोबार, पर्यटकहरूलाई पूर्ण वा आंशिक रूपमा खुद्रा वस्तुहरू विक्री गर्ने कारोवार, पर्यटकहरूलाई आर्कषित गर्नका निमित्त पूर्ण वा आंशिकरूपमा साहित्य कला, संस्कृतिको प्रस्तुति वा अन्य कुनै प्रदर्शनी, आयोजना, राष्ट्रिय तथा अन्तराष्ट्रिय मेला, प्रचार, प्रसार अभियान संचालन गर्ने कार्यलाई समेत सम्भन्नुपर्छ ।
  - (च) “तोकिए” वा “तोकिए बमोजिम” भन्नाले यो कार्यविधि सम्भन्नुपर्छ ।
  - (छ) “नगर” वा “नगरपालिका” भन्नाले चौतारा साँगाचोकगढी नगरपालिका सम्भन्नुपर्छ ।

- (ज) “कार्यपालिका” भन्नाले स्थानीय सरकार सञ्चालन ऐन, २०७४ बमोजिम गठन हुने नगरपालिकाको कार्यपालिकालाई सम्झनुपर्दछ ।
- (झ) “सभा” भन्नाले नगरपालिकाको सभालाई सम्झनु पर्दछ ।
- (ञ) “कार्यविधि” भन्नाले यस चौतारा साँगाचोकगढी नगरपालिकाले जारी गरेको चौतारा साँगाचोकगढी नगरपालिकाको पर्यटन विकास कार्यविधि, २०७८” लाई सम्झनु पर्दछ ।

## परिच्छेद - २

### समिति गठन र व्यवस्थापन

३. **समितिको गठन:** (१) समितिको उद्देश्य प्राप्तिका लागि आवश्यक कार्यक्रमहरू सुव्यवस्थितरूपले सञ्चालन गर्न, गराउन र समितिका सम्पूर्ण काम कारवाहीहरूको रेखदेख तथा प्रबन्ध गर्नका लागि एक समितिको गठन हुनेछ ।

(२) समितिमा देहायका सदस्यहरू रहनेछन :-

- |                                                                       |              |
|-----------------------------------------------------------------------|--------------|
| (क) नगरपालिकाको प्रमुख                                                | - अध्यक्ष    |
| (ख) नगरपालिकाको उप-प्रमुख                                             | - उपाध्यक्ष  |
| (ग) नगर कार्यपालिकाले तोकेको नगरसभाको सदस्य ३ जना (१ जना महिला सहित)- | सदस्य        |
| (घ) पर्यटकीय स्रोत सम्पदा सम्बन्धि विषय विज्ञ र पर्यटन व्यवसायी       |              |
| मध्येबाट नगर कार्यपालिकाले तोकेको व्यक्ति ३ जना                       | - सदस्य      |
| (ङ) नगर जनजाती महासंघको प्रतिनिधि १ जना                               | - सदस्य      |
| (च) नगर कार्यपालिकाले तोकेको पर्यटन विषयको विशेषज्ञ                   | - सदस्य      |
| (छ) नगरपालिकाको पर्यटन क्षेत्र हेर्ने अधिकृत स्तरको कर्मचारी          | - सदस्य सचिव |

(३) उपदफा (२) को खण्ड (घ) बमोजिम मनोनित सदस्यहरूको पदावधि ३ वर्षको हुनेछ अन्य पदाधिकारीहरूको ५ वर्षको हुनेछ ।

(४) समितिले आवश्यक देखेमा कुनै स्वदेशी विषय विज्ञ, सल्लाहकार वा पर्यटन व्यवसायसंग सम्बन्धित लब्ध प्रतिष्ठित व्यक्तिलाई समितिको बैठकमा पर्यवक्षकको रूपमा भाग लिन आमन्त्रण गर्न सक्नेछ ।

४. **समितिको उद्देश्य :** समितिका उद्देश्य देहाय बमोजिम हुनेछ:-

- (क) नगर क्षेत्र भित्र रहेका प्राकृतिक, सांस्कृतिक तथा धार्मिक पर्यटकीय स्रोत सम्पदाको पहिचान गरी तिनको उचित संरक्षण र सम्बर्द्धन गर्दै पर्यटनको विकास गर्ने ।
- (ख) नगर क्षेत्रलाई एक आकर्षक पर्यटन स्थलका रूपमा विकास गर्न पर्यटकीय वस्तुहरूको विविधीकरण गरी पर्यटन बजारमा ब्राण्डिङ्ग गराउने ।

- (ग) नगर भित्रको मौलिक ब्राण्डको पर्यटन व्यवसायको विकास, विस्तार र प्रवर्द्धनद्वारा स्थानीय उत्पादन उपयोग तथा आय तथा रोजगारीका अवसरहरूको सृजना गर्ने ।
- (घ) नगर क्षेत्रलाई सुरक्षित, भरपर्दो तथा गुणात्मक पर्यटन स्थलका रूपमा विकसित गरी पर्यटन व्यवसायलाई मर्यादित रूपमा संचालन गरी दिगो ब्यवस्थापनमा जोड दिने ।
- (ङ) नगर क्षेत्रमा दीगो पर्यटन विकास गर्न, पर्यटकहरूलाई गुणात्मक सेवा प्रदान गर्न, पर्यटन व्यवसायमा देखिने नकरात्मक प्रभावलाई न्युनीकरण गर्न आवश्यकतानुसार कार्यमुलक अनुसन्धान गर्ने ।
- (च) नगर क्षेत्रमा पर्यटन व्यवसायको दीगो विकास एवं विस्तारका लागि आवश्यक संस्थाहरूको स्थापना र संस्थागत विकासमा सहयोग पुऱ्याउने ।
- (छ) पर्यटकीय पुर्वाधारको विकास र निर्माणको क्रममा प्राकृतिक तथा साँस्कृतिक श्रोत साधनको उपयोग गर्दा वातावरण संरक्षण तर्फ उचित ध्यान दिदै श्रोत साधनको दीगो व्यवस्थापनमा जोड दिने ।
- (ज) बहु भाषी, बहु धार्मिक, बहु साँस्कृतिक सम्पदा, परम्परा र पहिचानलाई संरक्षण गरि पर्यटन प्रवर्द्धनको श्रोतको रूपमा विकास गर्ने ।

**५. समितिको काम कर्तव्य र अधिकार:** समितिको काम, कर्तव्य र अधिकार देहाय बमोजिम हनेछः-

- (क) पर्यटन व्यवसायको स्थापना, सुधार, विकास, विस्तार, पर्वद्धन तथा संरक्षण गर्ने सम्बन्धमा पर्यटन पुर्वाधार विकास, पर्यटन सेवा, सुविधा विस्तार, जनशक्ति विकास र पर्यटन स्थलहरूको पर्यावरण संरक्षण गर्न आवश्यक कार्यक्रम तर्जुमा गरी कार्यान्वयन गर्ने, गराउने ।
- (ख) पर्यटकहरूका लागि सुविधा वृद्धि गर्ने कार्यक्रमको तर्जुमा गर्ने कार्यमा संलग्न भई नगर क्षेत्रलाई एक आर्कषक पर्यटन स्थलका रूपमा विकसित गर्ने ।
- (ग) पर्यटकहरूलाई सेवा प्रदान गर्ने व्यक्ति, संस्था वा निकायहरूका क्रियाकलापहरूमा समन्वय, सहकार्य कायम गर्ने गराउने ।
- (घ) पर्यटन व्यवसायको विकास र विस्तारका लागि आवश्यक पर्ने प्राविधिक एवं वित्तीय आधारहरू तयार पारी सोही अनुसार पर्यटन विकाससंग सम्बन्धित कार्यक्रमहरू कार्यान्वयन गर्ने, गराउने ।
- (ङ) पर्यटन व्यवसायका विकास, विस्तार र प्रवर्द्धन गर्नका लागि पर्यटन सम्बन्धी विविध क्रियाकलापहरूमा निजी क्षेत्रको सहभागितालाई अधिकतम मात्रामा प्रोत्साहित गर्ने, गराउने ।
- (च) पर्यटनसंग सम्बन्धित विद्यमान भौतिक पुर्वाधारहरूको व्यवस्थित र प्रभावकारी ढंगले उपयोग गरी पर्यटकहरूलाई नागर क्षेत्रका धार्मिक र साँस्कृतिक महत्वकास्थलहरू, उच्च पहाडी श्रृङखलाहरू तथा मनोरम प्राकृतिक सौन्दर्यका दृश्यावलोकन गराउन निजी क्षेत्रलाई उत्पेरित गर्ने ।
- (छ) नगर क्षेत्रलाई एक साहसिक तथा आर्कषक पर्यटन केन्द्रका रूपमा विकसित गर्दै लैजाने र जल, स्थल र वायु तथा धार्मिक क्षेत्रमा आधारित मनोरन्जनात्मक तथा साहसिक खेल पर्यटन सम्बन्धी

क्रियाकलापहरूलाई मौलिक सांस्कृतिक र परम्परामा प्रतिकूल असर नपर्ने गरी नगरका विभिन्न भागहरूमा सञ्चालन गर्ने, गराउने र त्यस्ता साहसिक पर्यटन सम्बन्धी क्रियाकलापहरू सञ्चालन गर्न निजी क्षेत्रलाई प्रोत्साहित गर्ने ।

- (ज) राष्ट्रिय तथा अन्तराष्ट्रिय सभा-सम्मेलन, व्यापार मेला, सांस्कृतिक तथा युवा महोत्सव, खेलकुद प्रतियोगिता लगायत अन्य रचनात्मक तथा प्रवर्द्धनात्मक पर्यटकीय उत्पादनसंग सम्बन्धित क्रियाकलाप सञ्चालनमा वृद्धि गर्न, त्यस्ता क्रियाकलापहरू सफल सञ्चालन गर्न र निजी क्षेत्रलाई समेत त्यस्ता क्रियाकलापहरू संचालन गर्न प्रोत्साहित गर्ने ।
- (झ) ऐतिहासिक महत्व भएका स्थलहरू तथा मठ-मन्दिर, गुम्बा पाटीपौवाहरूको संरक्षण सम्बन्धी विविध क्रियाकलापहरूमा स्थानीय जनसमुदायको सहभागितालाई अधिकतम मात्रामा प्रोत्साहित गर्ने ।
- (ञ) पर्यटन पूर्वाधार तथा सुविधाहरूको सदृढीकरण गर्दै नयाँ पर्यटन स्थलहरूको विकासका लागि ग्रामीण पर्यटन स्थलहरूका विकासलाई प्राथमिकता दिने र ग्रामीण पर्यटन विकासका विविध कार्यक्रमहरू सञ्चालन गर्न स्थानीय ग्रामीण समुदायलाई घरबास कार्यक्रम (होम स्टे) का लागि उत्प्रेरित गर्ने ।
- (ट) नयाँ पर्यटन स्थलहरूको पूर्वाधार निर्माण र विकासमा लगानी परिचालन गर्दै ग्रामीण भेगका वडाहरूमा ग्रामीण पर्यटन उपकेन्द्र बनाउन आवश्यक कार्य गर्ने ।
- (ठ) धार्मिक तीर्थस्थलहरूको संरक्षण तथा सम्बर्द्धन गरी धार्मिक पर्यटन विकास गर्नका लागि धार्मिक तथा सांस्कृतिक महत्वका स्थलहरूमा पर्यटकहरू बढी आर्कषित हुने गरी सुविधाहरू विस्तार गर्नका साथै त्यस्ता स्थलहरूलाई अन्तराष्ट्रिय धार्मिक केन्द्रका रूपमा विकसित गर्ने, गराउने ।
- (ड) पर्यटन प्रवर्द्धनको लागि राष्ट्रिय तथा अन्तराष्ट्रिय रूपमा सांस्कृतिक एवं पर्यटकीय नगर बीच पर्यटन भगिनी सम्बन्ध स्थापित गर्ने ।
- (ढ) समितिको उद्देश्य प्राप्तिका लागि नेपाल सरकारको स्वीकृति लिई पर्यटन क्षेत्रको विकासको लागि अन्तराष्ट्रिय संघ संस्थाहरूसंग सम्झौता गर्ने ।
- (ण) छिमेकका अन्य स्थानीय तहहरूसंग समन्वय गरी पारस्परिक लाभमा आन्तरिक पर्यटन सम्बन्धी गतिविधिहरूमा अभिवृद्धि गर्ने ।
- (त) पर्यटन जनचेतनाका लागि विभिन्न तहमा प्रचार, प्रसार कार्यक्रमहरू तर्जुमा गरी कार्यान्वयन गर्ने ।
- (थ) पर्यटन व्यवसायीहरूबाट पर्यटकहरूलाई प्रदान गरिने सेवा तथा सुविधाहरूलाई स्तरीय बनाई पर्यटकहरूका सुरक्षाका लागि समेत विशेष व्यवस्था गर्ने ।
- (द) पर्यटन सेवा र सुविधाहरूमा गुणस्तर बढ्दिन गर्नका लागि पर्यटन व्यवसायीहरूलाई आवश्यकीय आचार संहिता बनाई लागु गर्ने ।

- (ध) पर्यटन व्यवसायमा संलग्न रहेका व्यक्ति वा संस्थाहरूलाई प्राविधिक ज्ञान प्रशिक्षण तथा प्राविधिक सहयोग प्रदान गर्ने सम्बन्धमा आवश्यक तालिम तथा प्रशिक्षण दिने कार्यमा सहयोग पुऱ्याउने ।
- (न) पर्यटन व्यवसायको विकास गर्नको लागि नेपाल सरकार र प्रदेश सरकार संग समन्वय गरी आवश्यक सुभ्भाव तथा परामर्श लिने ।
- (प) पर्यटक तथा पर्यटन व्यवसायीहरूलाई पर्यटनसंग सम्बन्धित विषयहरूका सम्बन्धमा आवश्यक सेवा तथा परामर्श प्रदान गर्ने, गराउने ।
- (फ) सांस्कृतिक ग्राम निर्माण गर्ने र उत्कृष्ट ग्रामहरूलाई थप लगानी गर्ने ।
- (ब) स्वदेशी पर्यटकहरूलाई आवश्यक सेवा तथा सुविधा उपलब्ध गराउनको लागि सहयोग गरी आन्तरिक पर्यटन विकासमा सहयोग पुऱ्याउने ।
- (भ) पर्यटक खेलकुदको लागि आवश्यक व्यवस्था मिलाउने ।
- (म) नगर क्षेत्रमा रहेको सामुदायिक वन संग समन्वय गरि पर्यटन प्रवर्द्धनका र विकासको कार्यक्रमहरू गर्ने ।
- (य) पर्यटकहरूको लागि साइकल मार्ग लगायतका विभिन्न मार्ग र रोपलाईनहरू निर्माण गर्ने ।
- (र) पर्यटकाको लागि आवश्यक सुरक्षा व्यवस्था तथा स्वास्थ्य सुविधा मिलाउन समन्वय गर्ने ।
- (ल) पर्यटन व्यवसायसंग सम्बन्धित निकायहरूले अपनाउनु पर्ने गुणस्तरलाई नियमित गरी त्यस्ता गुणात्मक सेवा प्रदान नगर्ने निकायहरूलाई प्रचलित कानूनमा तोकिएको मापदण्ड एवं अनुमति बिना कार्य गरेको पाइएमा आवश्यक कारवाहीका लागि सम्बन्धित निकायमा सिफारिस गर्ने ।
- (व) समितिले आवश्यकता भएमा उप-समिति गठन गर्न सक्नेछ ।

#### ६. वडा पर्यटन प्रवर्द्धन समिति गठन गर्न सक्ने :

- (१) समितिको उद्देश्य प्राप्तिका लागि आवश्यक कार्यक्रमहरू सुव्यवस्थितरूपले सञ्चालन गर्न, गराउन र समितिका सम्पूर्ण काम कारवाहीहरूको रेखदेख तथा प्रवन्ध गर्नका लागि एक वडा पर्यटन प्रवर्द्धन समितिको गठन हुनेछ ।
- (२) समितिमा देहायका सदस्यहरू रहनेछन :-
- |                                                                                                                          |                |
|--------------------------------------------------------------------------------------------------------------------------|----------------|
| (क) सम्बन्धित वडाको वडा अध्यक्ष वा निजले तोकेको व्यक्ति                                                                  | - अध्यक्ष      |
| (ख) सम्बन्धित वडाको वडा सदस्य मध्येबाट वडा समितिले तोकेको १ जना                                                          | - सदस्य        |
| (ग) सम्बन्धित वडाको संघसंस्था मध्येबाट वडा समितिले तोकेको १ जना                                                          | - सदस्य        |
| (घ) पर्यटकीय स्रोत सम्पदा सम्बन्धि विषय विज्ञ र पर्यटन व्यवसायी मध्येबाट वडा समितिले तोकेको कमिमा १ जना महिला सहित २ जना | - सदस्य        |
| (ङ) वडा जनजाती महासंघको प्रतिनिधि १ जना                                                                                  | - सदस्य        |
| (च) सम्बन्धित वडाको वडा सचिव                                                                                             | - सदस्य - सचिव |

**७. वडा पर्यटन प्रवर्द्धन समितिको काम, कर्तव्य र अधिकार:**

- (क) आन्तरिक पर्यटनको विकास र विस्तारमा जोड दिने,
- (ख) घर बास (होम स्टे भिलेज टुरिजम) कार्यक्रमलाई प्रोत्साहन गर्ने,
- (ग) एक गाउँ एक उत्पादनको पहिचान र पवर्द्धन गर्ने,
- (घ) स्थानीय सस्कृतिको जर्गेना र विकास गर्ने,
- (ङ) पर्यटकीय पूर्वाधारको विकास र विस्तार गर्ने,
- (च) नगर पर्यटन प्रवर्द्धन समितिले तोकेका अन्य कार्य गर्ने,

**८. चौतारा साँगाचोकगढी नगरपालिका होम स्टे संचालन समिति :**

(१) चौतारा साँगाचोकगढी नगरपालिकाले होम स्टेको माध्यमबाट पर्यटन विकास, पवर्द्धन र सम्बर्द्धन गर्नका लागि देहाय बमोजिमको एक होम स्टे संचालनक समिति गठन गर्न सक्नेछ ।

- (क) सम्बन्धित वडाको वडा अध्यक्ष - अध्यक्ष
- (ख) सम्बन्धित वडाको वन समुह मध्येबाट १ जना प्रतिनिधि - सदस्य
- (ग) सम्बन्धित वडाको स्वास्थ्य चौकी/ईकाइ प्रमुख - सदस्य
- (घ) सम्बन्धित वडाको आमा समुह मध्येबाट १ जना प्रतिनिधि - सदस्य
- (ङ) सम्बन्धित वडाको खानेपानी उ.भो.स. मध्येबाट १ जना प्रतिनिधि - सदस्य
- (च) सम्बन्धित वडाको वडा सदस्य मध्येबाट १ जना वडा सदस्य - सदस्य
- (छ) सम्बन्धित वडाका वडा सचिव - सदस्य - सचिव

(२) होम स्टे संचालन गर्न व्यक्ति वा समुदायले तोकिएका कागजात सहित नगरपालिकामा निवेदन दिएमा उपदफा (१) बमोजिमको समितिले सामुदायिक तथा निजी होम स्टे संचालन गर्न दिएका निवेदनहरूको अध्ययन गरी तोकिएको मापदण्ड पुरा भए नभएको निरीक्षण गर्नेछ ।

(३) उपदफा (१) बमोजिमको समितिले आफ्नो कामको सम्बन्धमा आवश्यकता अनुसार विज्ञहरूको सहयोग लिन सक्नेछ ।

(४) उपदफा (२) बमोजिम निरीक्षणबाट तोकिएको मापदण्ड पुरा भएको निवेदनकर्तालाई नगरपालिकाले तोकेको राजश्व लिएर तोकिएको ढाँचामा होम स्टे संचालनको दर्ता प्रमाण-पत्र प्रदान गर्नुपर्नेछ ।

**परिच्छेद - ३**

**समितिको बैठक र निर्णय**

**९. समितिका बैठक र निर्णय :**

(१) समितिको बैठक कम्तीमा दुई महिनामा एक पटक पर्ने गरी अध्यक्षले तोके बमोजिम हुनेछ तर अध्यक्षले चाहेमा सो भन्दा अगावै पनि समितिको बैठक बोलाउन सक्नेछ ।



- (२) उपदफा (१) मा जुनसुकै कुरा लेखिएको भएता पनि एक तिहाई सदस्यहरूले समितिको बैठक बोलाउनको लागि लिखित रूपमा माग गरेमा ३० दिनभित्र समितिका सदस्य-सचिवले अध्यक्षको अनुमति लिई समितिको बैठक बोलाउन पर्नेछ ।
- (३) समितिका सदस्य - सचिवले समितिको बैठक बस्ने सूचनाका साथमा बैठकमा छलफल हुने विषयहरूका सूची बैठक बस्ने भन्दा २४ घण्टा अगावै सदस्यहरूलाई उपलब्ध गराउनु पर्नेछ ।
- (४) समितिको बैठकको अध्यक्षता अध्यक्षले गर्नेछ र निजको अनुपस्थितिमा उपाध्यक्षले बैठकका अध्यक्षता गर्नेछ । अध्यक्ष र उपाध्यक्ष दुवैको अनुपस्थितिमा सदस्यहरू मध्येबाट ज्येष्ठ सदस्यले बैठकको अध्यक्षता गर्नेछ ।
- (५) समितिको कुल सदस्य सख्याका ५१ प्रतिशत सदस्यहरू उपस्थित भएमा समितिको बैठकको लागि गणपुरक संख्या पुगेको मानिनेछ ।
- (६) समितिको बैठकमा बहुमतको राय मान्य हुनेछ र मत बराबर भएमा बैठकको अध्यक्षता गर्ने व्यक्तिले निर्णायक मत दिनेछ ।
- (७) समितिका निर्णय समितिका सदस्य-सचिवले प्रमाणित गर्नेछ ।

#### परिच्छद -४

#### विविध

#### १०. समितिको सिफारिस अनिवार्य हुने :

- (१) नगरमा पर्यटन व्यवसायसंग सम्बन्धित कुनै व्यवसाय सञ्चालन गर्न अनुमतिको निमित्त सम्बन्धित निकायमा निवेदन गरेमा त्यस्ता निकायले अनुमति प्रदान गर्नु अघि समितिको सिफारिस लिनुपर्नेछ ।
- (२) उपदफा (१) बमोजिम प्रकृया नपुर्याई व्यवसाय संचालन गरेमा त्यस्तो व्यवसाय गर्नेलाई रू. १,००,००० सम्म जरिवाना हुनेछ ।

#### ११. दण्ड सजाय :

- (१) यस कार्यविधि बमोजिम सिफारिस नलिई कसैले पर्यटन व्यवसाय संचालन गरेमा वा सो सम्बन्धी कारोवार गरेमा, गर्न खोजेमा वा त्यस्तो व्यवसाय नखोली वा कारोवार बन्द गर्न बाध्य पारेमा निजलाई २० हजार रुपैया सम्म जरिवाना गर्न सक्नेछ ।
- (२) दफा १० (१) उल्लंघन गर्ने व्यक्तिलाई पहिलो पटक कसुर गरेको भए रू. २०,००० सम्म र दोश्रो पटक देखि पटकै पिच्छे रू. ४०,००० सम्म जरिवाना गर्न सक्नेछ ।
- (३) यस दफा बमोजिम गरेको निर्णय चित्त नबुझेमा नगरपालिका न्यायिक समिति समक्ष ३५ दिन भित्र उजुर गर्न सक्नेछ ।

१२. **वार्षिक प्रतिवेदन** : समितिको अध्यक्षले समितिका काम कारवाहीका वार्षिक प्रतिवेदन प्रत्येक आर्थिक वर्ष समाप्त भएको मितिले बढीमा दुई महिनाभित्र नगर नगर कार्यपालिका समक्ष प्रस्तुत गर्नुपर्नेछ ।
१३. **अधिकार प्रत्यायोजन** : समितिले आफुलाई प्राप्त अधिकारहरू मध्ये कुनै वा सबै अधिकार आवश्यकतानुसार कुनै सदस्य वा उपसमितिलाई प्रत्योयाजन गर्नेछ, यसरी अधिकार प्रत्यायोजन गर्दा लिखितरूपमा दिनुपर्नेछ ।
१४. **बैठक भत्ता** : समितिको बैठकमा भाग लिए वापत तोकिए बमोजिमको बैठक भत्ता पाउने छन ।
१५. **प्रचलित कानून बमोजिम हुने** : यस कार्यविधिमा लेखिएका कुरामा यसै कार्यविधि बमोजिम र अन्य कुरामा प्रचलित कानून बमोजिम हुनेछ ।
१६. **नियम बनाउन सक्ने**: यो कार्यविधिको उद्देश्य कार्यान्वयनको लागि समितिले आवश्यक नियम बनाउन सक्नेछ ।
१७. **यसै कार्यविधि बमोजिम हुने** : यस अघि भए गरेका कामकारवाही यसै कार्यविधि बमोजिम भए गरेको मानिनेछ ।

आज्ञाले

प्रमुख प्रशासकीय अधिकृत